

## ቁማር በግቢያችን

ውርርድ (betting) ለዘመናት የቆየ የቁማር ዘዴ ነው። ባለፉት ዘመናት ከግሪክና ሮም ግላዲያተሮች ጀምሮ ምናልባትም ከነሱ በፊት በድብድብ ውድድርም ውርርድም ነበር።

ውርርድ በዳርዊን የዝግመተ ለውጥ መሰረት እንደሰው ከዝንጀሮ ባይሆንም ከራሱ ከውርርድ አሁን ያለንበት ዘመን ላይ ደርሷል። እረ እንደውም ቀድሞን የደረሰ ይመስለኛል። በዚህ ዘመን ውርርድ የሌለበት ውድድር የለም የእግርኳስ፣ የቅርንጫፍ ኳስ፣ የመረብ ኳስ፣ ቴኒስ... ምን አደከማቹ ሁሉም አይነት ስፖርት ውርርድ አለበት።

ወደ እኛ ሀገር ስንመጣ የተለመደው መወራረጃ የእግርኳስ ነው። ጥሩ እኮ ነው። እግርኳስ ለመጫወትም ለማየትም ደስ የሚል ስፖርት ነው። ለመወራረድስ? ትሉ ይሆናል። ለመወራረድ ጥሩ የሚባል ስፖርት የለም፤ ሁሉም ስፖርት ላይ መሸነፍም ማሸነፍም አለ።

በግቢያችን የእግርኳስ የሚጫወቱ ተማሪዎች ጥቂት ቢሆኑም በእግርኳስ የሚወራረዱት ግን ሁሉም ማለት በሚቻልበት ደረጃ ደርሷል። በእግርኳስ መመደብ እንግዲህ እንደምንረዳው በተጨማሪም እግር ላይ የሚደረግ ጥንቆላ ነው፤ ማለቴ ግምት ነው። ሁለት ቡድኖች ሲጫወቱ አንደኛው ያሸንፋል ብሎ መመደብን ብንወስድ፤ እንደ ምሳሌ ማለቴ ነው። ጨዋታው ሲጀምር አንተ ቁጭ ብለህ "ቲሽ እረ አቀብለው???"፣ "አንድ ጎል ማግባት እንዴት ይከብዳቸዋል?" ፣ "እረ ያዙት መጣ እኮ ገባ እኮ "እያልክ መቋጠር ነው። ወይ ደግሞ ለተቃራኒ ቡድን ተጨዋች "ቀይ አያሰጥም እንዴ?" ፣ "ምን አለ ቢጎዳ" ልትል ትችላለህ። አሁን ላይ ኳስ መደገፍ በመወራረድ ተተክቷል። ኳስ ለማየት ቁጭ የሚባለው ለተወራረዱበት ጨዋታ ሆኗል።

በሀገራችን ብዙ የውርርድ ድርጅቶች ተከፍተዋል። ከታዋቂዎቹ ሀበሻ ቤት፣ ሻሞስ ቤት፣ አዲስ ቤት፣ ሁሉ ስፖርት፣ ቤቲካ፣ ላሊቤት ና የመሳሰሉት በሀገራችን የተለያዩ ከተሞች ቅርንጫፎቻቸውን አስፋፍተዋል።

ድርጅቶቹ አገልግሎታቸውን በተለያዩ አማራጭ በማቅረባቸው የትም ሆነን እንከፍላቸዋለን። አንዳንድ ድርጅቶች በርግጥ ክፍያቸውን እጅ ለእጅ ብቻ ሲቀበሉ ብዙዎች በበይነ መረብ የትም ሆነን ማስገባት የምንችልበትን አማራጭ ይዘው ቀርበዋል። እንግዲህ በተለያዩ አማራጭ መቅረቡ ቁማር ለመጀመር እጅግ ቀላል አድርጎታል። የውርርድ ቁማርን ለመጀመርም ትልቅ ምክንያት አያስፈልግም።

የውርርድ ቁማርን ለመጀመር እንደምናየው ቀላል ነው። የምንፈልገውን ነገር መርጠን ገንዘቡን ከፍለን መወራረድ፣ በቃ። ነገር ግን ዋናው ሊታይ ሚገባው ከተወራረድን በኋላ ያለው ውጤት ነውና ምን ያክል ትርፋማ ነኝ ብሎ እራስን መጠየቅ የግድ ይላል።

እንግዲህ ከተማሪዎች እንደሰማነው ከሚያገኙት ይልቅ የሚያጠፋት ገንዘብ የበለጠ ነው። ታዲያ እንደዚህ ከሆነ ማቆም አይሻልም?

ውርርድን ማቆም እንደመጀመር ቀላል አይደለም። ለዚህም ነው ተማሪዎች ማቆም ፈልገው እንኳን ማቆም ያልቻሉት ፤ ሞክረውም አልተሳካላቸውም። አንዳንዶቹ እንደውም ውርርድ እንደ ሱስ እንደሆነባቸው ነግረውናል። ይሌን ያክል በህይወታቸው ላይ ተፅዕኖ እያሳደረ ያለው ውርርድ ምን ጥቅም ቢኖረው ነው ቆይ? ብለንም ጠይቀናቸዋል።

አዎ ከውርርድ ቁማር የሚጠቀሙት አወራራጅ ድርጅቶች ብቻ ናቸው። በማንኪያ አስቀምሰው በአካፋ ይወስዳሉ። በአካፋ የሚወሰድ ባይኖረን እንኳን በየቀኑ በማንኪያ እያደረጉ አሳፋውን ይሞላሉ።

የሚጠቅምን ገንዘብ በማይጠቅም ቁማር ማጥፋት ቆይ ምን ይሉታል? ተማሪዎች የሚያጠፋት ገንዘባቸውን ብቻ አይደለም ፤ ግዜያቸውንም ጨምሮ ነው። ትኬት ለመግዛት ፣ ውጤት ለመከታተል ፣ ምናልባትም ጨዋታውን ልናይ እንችላለን። እስቲ ትኬት ለመግዛት ብቻ ምን ያህል ግዜ እንደሚያጠፋ እናስበው።

ግዜ እና ገንዘብ ወጥቶበት መቼም የሚጠቅም ነገር ነው የሚሰራው የሚጠቅም ነገር ደግሞ በአንድም በሌላም መንገድ ትርፍ ይኖረዋል። ውርርድስ ትርፍ ይኖረው ይሆን?

ካለተረፍንበት ታዲያ ውድ ግዜያችንንና ገንዘባችንን በማይጠቅም ነገር ላይ ማፍሰስ ለምን አስፈለገ? እንግዲህ በእኛ በኩል የውርርድ ቁማር ያልጀመራቸው ከጥቅሙ ጉዳቱ ስለሚበልጥ አትጀምሩ። የጀመራቸው ደግሞ ትርፍ እንደሌለው ስላያቸው ለማቆም ሞክሩ ባይ ነን። ግዜያችሁም ከጠፋ አይተካም እና ትርፍ በሚያስገኝ ነገር አጥፋ እንላለን።

እንግዲህ መወሰን የናንተ ድርሻ ነው!!!

እናመሰግናለን